

# మైథాన్ కంపెనీ యాజమాన్య నిరంకుశ చర్యలను నిరసిస్తూ అక్రమ కేసుల రద్దుకై ఆందోళన

విజయనగరంజిల్లా బొబ్బిలి గ్రోత్ సెంటర్ వద్ద 2012 ఏర్పడిన ఇంప్లెక్సు మెటల్ & ఫెట్రోఎల్లాయిస్ కంపెనీ 2019 చివరిలో మూతపడింది. 2021 చివరిలో మూతపడి ఉన్న ఈ కంపెనీని మైథాన్ ఎల్లాయిస్ లిమిటెడ్ యాజమాన్యం బేకోవర్ చేసుకుంది. పద్ధతి ప్రకారం పాత కార్మికులనే కొనసాగించకుండా యాజమాన్యం మొండివైఖరితో వ్యవహరిస్తోంది.

25-2-2022న విశాఖపట్నం జాయింట్ లేబర్ కమీషనర్ వద్ద చర్యలలో మైథాన్ కంపెనీ యాజమాన్యం స్థానికులైన పాత కార్మికులను పనిలోనికి తీసుకోవాలని అధికారులు ఆదేశించారు. అయినా యాజమాన్యం ఖాతరు చేయలేదు. ఇతర రాష్ట్రాల నుంచి తెప్పించిన 300 మంది కార్మికులను ఫ్యాక్టరీలోనే నివాసముంచి ఫ్యాక్టరీని 3 షిఫ్టులలో నడిపిస్తోంది. దీనితో కార్మికులు కార్మిక సంఘాల ఆధ్వర్యంలో 10-03-2022 ఉదయం 6 గం||ల నుంచి ఫ్యాక్టరీ వద్ద ధర్నా చేపట్టారు. మైథాన్ కంపెనీ యాజమాన్యం ధర్నాకు ముందే పెద్ద సంఖ్యలో పోలీసులను రప్పించింది. కార్మికుల న్యాయమైన డిమాండ్ ను పరిష్కరించకుండా, ఆందోళన చేస్తున్న కార్మికులపైకి పోలీసులను ఉసిగొల్పింది. రైతుకూలీసంఘం రాష్ట్ర సహాయ కార్యదర్శి కా|| దంతులూరి వర్మ, సిబిఐయు జిల్లా కార్యదర్శి కా|| రెడ్డి వేణు తదితరులను పోలీసులు దౌర్జన్యంగా నెట్టుకుంటూ వ్యాన్ లోకి ఎత్తి పడవేసారు. మహిళాకార్మికులపై లాఠీలతో విరుచుకుపడ్డారు. తోపులాట జరిగింది. ఇరుపక్షాలకు గాయాలయ్యాయి. తోపులాటలో జరిగిన దెబ్బలను ఆసరాగా తీసుకొని పోలీసులపై హత్యాప్రయత్నం చేసారంటూ అనేక సెక్షన్లతో కేసులు పెట్టి విశాఖ సెంట్రల్ జైలుకు అదోరోజు అర్ధరాత్రి తరలించారు. మహిళా కార్మికులు 37 మందిపై నాయకులు 8 మందిపై నాన్ బెయిలబుల్ కేసులు పెట్టారు.

కా|| దంతులూరి వర్మతోపాటు మిగతా నాయకులపై, మహిళా కార్మికులపై అక్రమంగా నమోదు చేసిన పోలీసు కేసులను ఎత్తివేసి వారందరినీ వెంటనే విడుదల చేయాలని, మైథాన్ కంపెనీ యాజమాన్యం స్థానికులైన పాత కార్మికులను పనిలోనికి తీసుకోవాలని డిమాండ్ చేస్తూ ఏఐఎఫ్ఐఐ(న్యూ), రైతుకూలీసంఘం(ఆం.ప్ర.) ఆధ్వర్యంలో **19-3-2022**న విజయనగరం కలెక్టరేట్ వద్ద ధర్నా చేశారు.

ఈ సందర్భంగా రైతుకూలీసంఘం (ఆం.ప్ర.) రాష్ట్ర అధ్యక్షులు కా|| ఎస్.రూఝీ మాట్లాడుతూ మైథాన్ కంపెనీ యాజమాన్యం కార్మిక సమస్యను సామరస్యంగా పరిష్కరించకుండా పోలీసుల ఆసరాతో పారిశ్రామిక వివాదాన్ని శాంతిభద్రతల సమస్యగా మార్చి తప్పుడు కేసులు పెట్టించి జైలుకు పంపడాన్ని తీవ్రంగా ఖండించారు. అక్రమ కేసులు ఎత్తివేసి అందరినీ విడుదల చేయాలని డిమాండ్ చేశారు. భార్యా, భర్తలరువుర్ని జైలులో పెట్టడంతో వారిమీద ఆధారపడిన పసిపిల్లలు ఉన్నవారు 15 మంది వరకు ఉన్నారని ఇది చాలా శోచనీయమన్నారు. పరిశ్రమకు భూములిచ్చి నష్టపోయిన కార్మికులను విధుల్లోకి తీసుకోవాల్సిన బాధ్యత యాజమాన్యంపై ఉందని కా|| రూఝీ డిమాండ్ చేశారు. ఈ ధర్నాలో ఇంకా ఏఐఎఫ్ఐఐ(న్యూ) రాష్ట్ర ఉపాధ్యక్షులు కా|| గణేష్ పండా, ఏఐఎఫ్ఐఐ(న్యూ) రాష్ట్ర కార్యవర్గ సభ్యులు బి.శంకరరావు, రైతుకూలీసంఘం జిల్లా అధ్యక్షులు ఊయక ముత్యాలు, బొబ్బిలి పట్టణ కళాసీ సంఘం అధ్యక్షులు బోగాది అప్పలస్వామి, తదితరులు పాల్గొని కార్మికుల ఆందోళనకు మద్దతు తెలిపారు. బొబ్బిలి, పార్వతీపురం, మక్కువ ప్రాంతాల నుండి కళాసీలు రైతుకూలీ సంఘం సభ్యులు హాజరయ్యారు.

అక్రమ కేసులను ఎత్తివేసి, అందరినీ వెంటనే విడుదల చేయాలని డిమాండు చేస్తూ విజయనగరం జిల్లా పార్వతీపురం, మక్కువ సెంటర్లలో రైతుకూలీసంఘం ఆధ్వర్యంలో ధర్నాలు జరిగాయి.

**మార్చి 24**న పార్వతీపురం రైతుకూలీసంఘం ఆఫీసు నుండి పురవీధుల్లో రైతుకూలీసంఘం (ఆం.ప్ర.) ఆధ్వర్యంలో మైథాన్ కంపెనీ కార్మికులకు సంఘీభావంగా ప్రదర్శన సాగింది. అనంతరం సబ్ కలెక్టర్ ఆఫీసు వద్ద ధర్నా జరిగింది. ప్రతినిధి బృందం సబ్ కలెక్టర్ కు డిమాండ్లతో కూడిన వినతిపత్రం అందచేసింది.

**మార్చి 25**న విజయనగరం జిల్లా మక్కువ మండలం కేంద్రంలో 250 మందితో ప్రదర్శన జరిగింది. ప్రదర్శన దారిపొడుగునా నినాదాలు చేశారు. అనంతరం తాహశీల్దారు ఆఫీసు వద్ద ధర్నా నిర్వహించారు.

\*\*\*\*\*